

ಪವಿತ್ರ ಅತ್ಯಾಚ್ಯಾ ಯೆಣ್ಯಾಚಿ ಪರಬ್

28, ಮಾಯ್ 2023

ಮೋಗಾಚ್ಯಾಂನೊ, ಆಜ್ ಪೆಂತೆಕೊಸ್ತಾಚಿ ಪರಬ್ ಮ್ಹಣ್ಣೆ ಅತ್ಯಾಚ್ಯಾ ಯೆಣ್ಯಾಚೆಂ ಫೆಸ್ತ್ ಆಮಿ ಆಚರಣ್ ಕರ್ತಾಂವ್. ಪಾಸ್ಕಾಂಚ್ಯಾ ಫೆಸ್ತ್ ಉಪ್ರಾಂತ್ಲೊ ಪನ್ನಾಸಾವೊ ದೀಸ್ ಹೊ. ದೆಕುನ್ ಹಾಕಾ ಪೆಂತೆಕೊಸ್ತಾಚೊ ಆಯ್ತಾರ್ ಮ್ಹಣ್ ಆಪಯ್ತಾತ್. ಆಯ್ಚ್ಯೆ ದೇವ್‌ಸ್ತುತಿ ಸಂಗಿಂ ಪಾಸ್ಕಾಚೊ ಕಾಳ್ ಸೊಂಪ್ತಾ. ಆಯ್ಚೆಂ ಹೆಂ ಫೆಸ್ತ್ ಪವಿತ್ರ ಅತ್ಯಾ ವಿಶಿಂ ನಿಯಾಳುಂಕ್ ಆಮ್ಕಾಂ ಆಪೊವ್ಣೆಂ ದಿತಾ. ಪವಿತ್ರ ಸಭಾ ಪವಿತ್ರ ಅತ್ಯಾಚ್ಯೆ ಸಕ್ತೆನ್ ಆಜ್ ಸಗ್ಳ್ಯಾ ಸಂಸಾರಾಚೆರ್ ವಿಸ್ತಾರ್ಲ್ಯಾ ಜೆಜುಚಿ ಕುರ್ಪಾ, ದೆವಾಚೊ ಮೋಗ್ ಆನಿ ಪವಿತ್ರ ಅತ್ಯಾಚೊ ಎಕ್ವೊಟ್ ಆಮ್ಚೆ ಸವೆಂ ಸದಾಂಚ್ ಆಸುಂಕ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ಮಾಗ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಧ.ಕೃ. 2: 1-11

ಅಂತರ್‌ಗೀತ್ : ಕೀರ್ತನ್ 103

ದುಸ್ರೆಂ ವಾಚಪ್ : 1 ಕೊರಿ. 12: 3-7, 12-13

ವಾ ರೊಮಾ. 8: 8-17

ಸುವಾರ್ತಾ : ಜುವಾಂವ್ 20: 19-23

ವಾ ಜುವಾಂವ್ 14: 15-16, 23-26

ಮಿಸಾಚಿಂ ಗಿತಾಂ:

ಪ್ರವೇಶ್ : A 28

ಭೆಟೊವ್ಣಿ : C 52

ಕುಮ್ಗಾರ್ : D 42

ನಿರ್ಗಮನ್ : F 2

ಪಯ್ಯಂ ವಾಚಪ್

ತೆ ಸಮೆಸ್ತ್ ಪವಿತ್ರ್ ಅತ್ಮ್ಯಾನ್ ಭರ್ದೆ ಆನಿ ಪರ್ಕಿ ಭಾಸಾನಿ ಉಲೊಂವ್ಕ್ ಲಾಗ್ಲೆ.

ಧರ್ಮಾದುತಾಂಚಿಂ ಕೃತ್ಯಾಂ ಪುಸ್ತಕಾಂತ್ಲೆಂ ವಾಚಪ್

ಧ. ಕೃ. 2:1-11

ಪೆಂತೆಕೊಸ್ತಾಚೆ ಪರ್ಬೆಚೊ ದೀಸ್ ಆಯ್ಲೊ ಆಸ್ತಾಂ, ತೆ ಸಮೆಸ್ತ್ ಏಕ್ ಸುವಾತೆರ್ ಸಾಂಗಾತಾ ಮೆಳೊನ್ ಆಸ್ಲೆ. ತೆದ್ವಾಂ ಎಕಾಚ್ಯಾಣೆಂ ಕರಿಣ್ ಝಡ್ವಾರೆಂ ಆಯ್ಲೆಬರಿ ಮಳ್ಬಾರ್ ಥಾವ್ನ್ ಏಕ್ ಆವಾಜ್ ಆಯ್ಲೊ ಆನಿ ತೆ ಬಸೊನ್ ಆಸ್ಲೆಲ್ ತ್ಯಾ ಘರಾಂತ್ ಭರ್ದೊ. ತವಳ್ ತಾಂಕಾಂ ದಿಸ್ಲೊ ಉಚ್ಯಾಸಾಕ್ಯೊ ಜಿಬೊ. ತ್ಯೊ ವಿಂಗಡ್ ವಿಂಗಡ್ ಜಾವ್ನ್ ತಾಂಚೆ ಮಧ್ಯಾ ಹರೆಕ್ಲ್ಯಾಚೆರ್ ವಚುನ್ ರಾವ್ಲೊ. ತೆ ಸಮೆಸ್ತ್ ಪವಿತ್ರ್ ಅತ್ಮ್ಯಾನ್ ಭರ್ದೆ ಆನಿ ತ್ಯಾ ಅತ್ಮ್ಯಾನ್ ತಾಂಕಾಂ ದಿಲ್ಲೆ ವಾಚಾ ಸಕ್ತೆ ಪರ್ಮಾಣೆಂ ಪರ್ಕಿ ಭಾಸಾನಿ ತೆ ಉಲೊಂವ್ಕ್ ಲಾಗ್ಲೆ.

ಸಂಸಾರಾಂತ್ಲ್ಯಾ ಹರೇಕ್ ಗಾಂವ್ಚೆ ಭಕ್ತಿವಂತ್ ಜುದೆವ್ ತ್ಯಾ ವೆಳಾರ್ ಚೆರುಸಾಲೆಮಾಕ್ ಆಯ್ಲೆ ಧಂಯ್ ಆಸ್ಲೆ. ಹೊ ಆವಾಜ್ ಆಯ್ಕುನ್ ಲೊಕಾಚೊ ವ್ಹಡ್ ಏಕ್ ಜಮೊ ಎಕ್ಪಾಂಯ್ ಜಾಲೊ ಆನಿ ತಾಂಣಿಂ ಉಲಯ್ಲೆಂ ಹರೆಕ್ಲ್ಯಾಕ್ ಆಪಾಪ್ಲೆ ಭಾಶೆನ್ ಆಯ್ಕುತಾಲೆಂ ದೆಕುನ್ ಲೋಕ್ ಸಕ್ಯಡ್ ಥಟಕ್ ಜಾಲೊ. ತೆ ಶೆರ್ಮೆಲೆ ಆನಿ ವಿಜ್ಞಿತ್ ಜಾವ್ನ್ ಮ್ಹಣಾಲೆ: “ಪಳೆಯಾ, ಹೆ ಉಲಯ್ತಾತ್ ತೆ ಸಮೆಸ್ತ್ ಗಾಲಿಲೆಯಾಗಾರ್ ನ್ಹಯ್ವೆ? ತರ್ ಆಮ್ಚೆ ಮಧ್ಯಾ ಹರೆಕ್ಲ್ಯಾಕ್ ತೆ ಉಲಯ್ತಾತ್ ತೆಂ ಆಮ್ಚೆ ಆಮ್ಚೆ ಮಾಯ್ಭಾಶೆನ್ ಆಯ್ಕುತಾ ತೆಂ ಕಶೆಂ? ಆಮಿ ಹಾಂಗಾ ಆಸಾಂವ್ ಪಾರ್ಥಿಯಾಂತ್ಲೆ, ಮೇದಿಯಾಂತ್ಲೆ, ಎಲಾಮಾಂತ್ಲೆ, ಮೆಸಾಪೊತಾಮಿಯಾಂತ್ಲೆ, ಜುದೇಯಾಂತ್ಲೆ ಆನಿ ಕಾಪ್ಪಾದೋಸಿಯಾಂತ್ಲೆ, ಪೊಂತುಸಾಂತ್ಲೆ ಆನಿ ಆಸಿಯಾಂತ್ಲೆ, ಫ್ರೀಜಿಯಾಂತ್ಲೆ ಆನಿ ಪಂಫೀಲಿಯಾಂತ್ಲೆ, ಎಜಿಪ್ತಾಂತ್ಲೆ ಆನಿ ಸಿರನ್ ಭೊಂವ್ತಿಂಚ್ಯಾ ಲೀಬಿಯಾಂತ್ಲೆ ಆನಿ ಥೊಡೆ ರೊಮಾ ಥಾವ್ನ್ ಸಯ್ತ್ ಆಯ್ಲೆ. ಜುದೆವ್ ಆನಿ ಜುದೆವ್ ಧರ್ಮಾಕ್ ಆಯ್ಲೆವಾರ್ಚ್ ಮೆಳಲ್ಲೆ, ಕ್ರೇತಾಂತ್ಲೆ ಆನಿ ಅರ್ಬಿಸ್ಥಾನಾಂತ್ಲೆ ಸಯ್ತ್. ತರ್ಯೊ ದೆವಾಚ್ಯಾ ವಿಚಿತ್ರ್ ಕೃತ್ಯಾಂ ವಿಶ್ಯಾಂತ್ ತೆ ಸಾಂಗ್ತಾತ್ ತೆಂ ಆಮಿ ಆಮ್ಚೆ ಆಮ್ಚೆ ಮಾಯ್ಭಾಶೆನ್ ಆಯ್ಕುತಾಂವ್!”

— ದೆವಾಚಿಂ ಉತರ್ ಹೆಂ.

ಅಂತರ್ ಗೀತ್

ಕೀ. 103:1ab+24ac, 29bc-30, 31+34

ಶ್ಲೋಕ್: ಧಾಡ್ ತುಜ್ಯಾ ಅತ್ಮ್ಯಾಕ್, ಸರ್ವೆಸ್ಪರಾ,
ಆನಿ ಸಂಸಾರಾಚೆಂ ರೂಪ್ ತುಂ ನವೆಂ ಕರ್.

ಕೀ. 103:30

ವಾ

ಸರ್ವೆಸ್ಪರಾಕ್ ಜೈ, ಜೈ!

1. ಅತ್ಮ್ಯಾ ಮ್ಹಜ್ಯಾ, ಸರ್ವೆಸ್ಪರಾಕ್ ನಾಂವಾಡ್:
ಸರ್ವೆಸ್ಪರಾ, ಮ್ಹಜ್ಯಾ ದೇವಾ, ಕಿತ್ಲೊ ತುಂ ವರ್ತೊ!
ಕಿತ್ಲಿಂ ವಿವಿಧ್ ತುಜಿಂ ಕೃತ್ಯಾಂ, ಸರ್ವೆಸ್ಪರಾ,
ಪ್ರಧ್ನಿ ಸಗ್ಳಿ ತುಜ್ಯಾ ರಚ್ಣಾಂನಿ ಭರ್ಲ್ಯಾ.
2. ತುಂ ತುಜೆಂ ತೊಂಡ್ ಲಿಪಯ್ತಾನಾ ರಚ್ಣಾಂ ಘಾಬರ್ತಾತ್,
ತುಂ ಪ್ರಾಣ್ ಮಾತ್ರ್ ಕಾಡ್, ತಿಂ ಮೊರುನ್ ಪರ್ತ್ಯಾನ್ ಧುಳಿಕ್ ವೆತಾತ್.
ಪುಣ್ ತುಂ ಸ್ವಾಸ್ ದಿಶಿ ಜಾಲ್ಯಾರ್, ತಿಂ ಪರತ್ ರಚೊನ್ ಯೆತಾತ್,
ಅಶೆಂ ಪ್ರಿಥುಮೆಚೆಂ ರೂಪ್ ತುಂ ನವೆಂ ಕರ್ತಾಯ್.
3. ಸರ್ವೆಸ್ಪರಾಕ್ ಜಾಂವ್ ಮಹಿಮಾ ಸಾಸ್ಣಾಚ್ಯಾ ಸಾಸ್ಣಾಕ್!
ಆಪ್ಣಾಂ ಕೃತ್ಯಾಂನಿ ಜಾಂವ್ ತಾಕಾ ಅನಂದ್!
ಮ್ಹಜಿಂ ಚಿಂತ್ನಾಂ ತಾಕಾ ಮಾನ್ವೊಂ!
ವ್ಹಯ್, ಸರ್ವೆಸ್ಪರಾ ಧಂಯ್ ಆಸಾ ಮ್ಹಜೊ ಸಂತೊಸ್.

ದುಸ್ರೆಂ ವಾಚಪ್

ಆಮಿ ಸಮೆಸ್ತಾಂನಿ ಏಕಾಚ್ ಅತ್ಮ್ಯಾ ಥಂಯ್ ಪವಿತ್ರ-ಸ್ನಾನ್ ಘೆತ್ಲಾಂ.

ಸಾಂ. ಪಾವ್ಲುನ್ ಕೊರಿಂಥ್‌ಗಾರಾಂಕ್ ಬರಯ್‌ಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ಕೊರಿಂ. 12:3b-7, 12-13

ಭಾವಾಂ-ಭಯ್ಲಿಂನೋ,

ಪವಿತ್ರ ಅತ್ಮ್ಯಾಚ್ಯಾ ಪ್ರಭಾವಾವಿಣೆಂ ಕೊಣ್‌ಯೊ ಮನಿಸ್ “ಜೆಜುಚ್ ಸೊಮಿ” ಮ್ಹಣ್ ಸಾಂಗುಂಕ್‌ಯೊ ಸಕನಾ.

ಅತ್ತೀಕ್ ದೆಣೆಂ ವಿವಿಧ್; ಪುಣ್ ಏಕ್‌ಚ್ ಅತ್ಮೊ ತಿಂ ದಿತಾ. ಸೆವಾಯೊ ವೆವೆಗ್ಳ್ಯಾ ಥರಾಂಚಿ ಆಸಾ; ಪುಣ್ ಏಕಚ್ ಸೊಮಿಯಾಚಿ ಆಮಿ ಸೆವಾ ಕರ್ತಾವ್. ಕಾಮಾಂಯೊ ವೆವೆಗ್ಳ್ಯಾ ಥರಾಂಚಿಂ ಆಸಾತ್; ಪುಣ್ ಸಮೆಸ್ತಾಂ ಥಂಯ್ ಸರ್ವ್ ಕಾಮಾಂ ಜ್ಯಾರಿ ಕರ್ತಾ ತೊ ದೇವ್ ಎಕ್ಲೊಚ್. ಹರೆಕ್ಲ್ಯಾ ಥಂಯ್ ದಿಸೊನ್ ಯೆತಾತ್ ತಿಂ ಪವಿತ್ರ ಅತ್ಮ್ಯಾಚಿಂ ದೆಣೆಂ ಸಮೆಸ್ತಾಂಚ್ಯಾ ಆದಾಯಾ ಪಾಸತ್ ಮ್ಹಣ್ ದಿಲ್ಯಾಂತ್.

ಕೂಡ್ ಏಕ್ ಜಾಲ್ಯಾರ್‌ಯೊ ಸಾಂದೆ ಜಾಯ್ ಆಸಾತ್; ಆನಿ ಕುಡಿಚೆ ತೆ ಸರ್ವ್ ಸಾಂದೆ, ಜಾಯ್ ಜಾಲ್ಯಾರ್‌ಯೊ, ಏಕ್‌ಚ್ ಕೂಡ್ ಜಾತಾತ್. ತೇಚ್ ಪರಿಂ ಕ್ರಿಸ್ತಾ ಥಂಯ್ ಘಡ್ತಾ. ಆಮಿ ಸಮೆಸ್ತಾಂನಿ, ಜುದೆವಾಂನಿ ಆನಿ ಹೆರ್ ಜಾತಿಂಚ್ಯಾಂನಿ, ಸ್ವತಂತ್ರ ಜಣಾಂನಿ ಆನಿ ಗುಲಾಮಾಂನಿ ಏಕ್ ಕೂಡ್ ಜಾವ್ಚೆ ಖಾತಿರ್ ಏಕ್‌ಚ್ ಅತ್ಮ್ಯಾ ಥಂಯ್ ಪವಿತ್ರ-ಸ್ನಾನ್ ಘೆತ್ಲಾಂ; ಆನಿ ಏಕ್‌ಚ್ ಅತ್ಮೊ ಆಮ್ಕಾಂ ಸಮೆಸ್ತಾಂಕ್ ಪೀವನ್‌ಸೊ ದಿಲಾ.

— ದೆವಾಚೆಂ ಉತರ್ ಹೆಂ.

1. ಸರ್ಗಿಂಚ್ಯಾ ಪಾಪಾ, ಆಮ್ಚ್ಯಾ ಪವಿತ್ರ ಸಭೆಚ್ಯಾ ಶ್ರೇಷ್ಟ್ ಗೊವ್ಚ್ಯಾ ಆಮ್ಚ್ಯಾ ಪಾಪಾ ಸಾಯ್ಬಾಚೆರ್, ಆಮ್ಚ್ಯಾ ಬಿಸ್ಪಾಸಾಯ್ಬಾಚೆರ್, ಸರ್ವ್ ಯಾಜಕಾಂಚೆರ್, ಧಾರ್ಮಿಕಾಂಚೆರ್, ಲಾಯಿಕ್ ಮಣಿಯಾರ್ಯಾಂಚೆರ್ ಆನಿ ಸರ್ವ್ ಮಿಶೊನಾರಿಂಚೆರ್ ತುಜ್ಯಾ ಪವಿತ್ರ ಅತ್ಮಾಕ್ ಪಾಟಯ್ ಆನಿ ತುಜಿ ಪವಿತ್ರ ಸಭಾ ಚಲವ್ನ್ ವ್ಹರುಂಕ್ ಖರಿ ಜಾಣ್ವಾಯ್ ತಾಂಕಾಂ ದಿ ಮ್ಹಣ್ ಮಾಗ್ತಾಂವ್.
2. ಆಮ್ಚ್ಯಾ ಸರ್ವ್ ರಾಜಕೀಯ್ ಮುಖೆಲ್ಯಾಂಚೆರ್ ತುಜ್ಯಾ ಪವಿತ್ರ ಅತ್ಮಾಚಿಂ ದೆಣಿಂ ವೋತ್. ತಾಣಿಂ ಸರ್ವಾಂನಿ ತಾಂಕಾಂ ಮೆಳ್‌ಲ್ಲೊ ಅಧಿಕಾರ್ ಸೆವೆಚ್ಯಾ ಸ್ಪಿರಿತಾನ್ ಕಾರ್ಯಗತ್ ಕರುಂಕ್ ಆನಿ ಆಪ್ಲೆ ತಾಬೆನ್ ದಿಲ್ಲೆ ಪರ್ಜೆಚಿ ನಿಸ್ವಾರ್ಥಿ ಮನಾನ್ ಸೆವಾ ಕರುಂಕ್ ದೇಶಾಚೆ ಉದರ್ಗತೆ ಖಾತಿರ್ ವಾವ್ರುಂಕ್ ತಾಂಕಾಂ ಉರ್ಬೆಸ್ತ್ ಕರ್ ಮ್ಹಣ್ ಮಾಗ್ತಾಂವ್.
3. ಆಮ್ಚ್ಯಾ ಹ್ಯಾ ಫಿರ್ಗಜ್ ಕುಟ್ಮಾಚೆರ್ ತುಜೆಂ ಆಶಿರ್ವಾದ್ ಫಾಲ್ ಆನಿ ತುಜ್ಯಾ ಪವಿತ್ರ ಅತ್ಮಾಕ್ ಪಾಟಯ್. ಆಮಿ ಹರೆಕ್ಲ್ಯಾಂನಿ ಪವಿತ್ರ ಅತ್ಮಾಚ್ಯಾ ದೆಣ್ಯಾಂನಿ ಭರೊನ್ ಆಮ್ಚೆಂ ಜಿವಿತ್ ಪೆಲ್ಯಾಚೆ ಸೆವೆ ಖಾತಿರ್ ಜಿಯೆವ್ನ್ ಆಮ್ಚ್ಯಾ ಕುಟ್ಮಾಂನಿ, ಸೆಜಾರಾ ಆನಿ ವಾಡ್ಯಾಂತ್ ತುಜ್ಯಾ ಮೊಗಾಚೆಂ ಆನಿ ಸೆವೆಚೆಂ ರಾಜ್ಯ್ ಸ್ಥಾಪನ್ ಕರುಂಕ್ ಆಮ್ಕಾಂ ಸಕ್ತೆನ್ ಭರ್ ಮ್ಹಣ್ ಮಾಗ್ತಾಂವ್.
4. ಸರ್ವ್ ಪಿಡೆಸ್ತಾಂಚೆರ್ ತುಜೆಂ ಆಶಿರ್ವಾದ್ ಫಾಲ್. ತಾಂಕಾಂ ತಾಂಚಿ ಪಿಡಾ ಸೊಸುಂಕ್ ತುಜ್ಯಾ ಪವಿತ್ರ ಅತ್ಮಾಚಿ ಘಟಾಯ್ ಲಾಬಯ್. ತಾಂಚಿ ಸೆವಾ ಚಾಕ್ರಿ ಕರ್ತಲ್ಯಾಂಕ್ ತುಜ್ಯಾ ಆಶಿರ್ವಾದಾಂನಿ ಭರ್. ಆಮ್ಚಿಂ ಕುಟ್ಮಾಂ ಮಾಯಾಮೊಗಾಚಿಂ ಆನಿ ಸೆವೆ ಸ್ಪಿರಿತಾಚಿಂ ಮಂದಿರಾಂ ಕರ್ ಮ್ಹಣ್ ಮಾಗ್ತಾಂವ್.
6. ಆಮ್ಚ್ಯಾ ಹ್ಯಾ ಭಾಗಿ ದಿಸಾ ಹ್ಯಾ ಎವ್ಕರಿಸ್ತಾಚ್ಯಾ ಭೊಂವಾರಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಾ ಸರ್ವಾಂಕ್ ತುಜ್ಯಾ ಪವಿತ್ರ ಅತ್ಮಾಚಿಂ ದೆಣಿಂ ಆನಿ ಫಳಾಂ ಲಾಬಯ್. ಅಶೆಂ ಆಮ್ಚೆಂ ಜಿವಿತ್ ತುಕಾ ಸಾಕ್ಸ್ ದಿಂವ್ಚೆ ತಸಲೆಂ ಕರ್ ಮ್ಹಣ್ ಮಾಗ್ತಾಂವ್.